



PRIM'AWLA TAL-QORTI ĊIVILI
IMĦALLEF
ONOR. CHRISTIAN FALZON SCERRI

Seduta ta' nhar it-Tnejn, 27 ta' Ġunju, 2022

Rikors Maħluf Nru: 918/2012

JOSEPH GENOVESE

VS.

AWTORITÀ TA' MALTA DWAR L-AMBJENT U L-IPPJANAR LI B'DIGRIET TAL-20 TA' ĠUNJU, 2022 ĠIET MIBDULA GĦALL-AWTORITÀ TAL-IPPJANAR, SEGRETARJU TAT-TRIBUNAL TA' REVIŻJONI TAL-AMBJENT U L-IPPJANAR U AVUKAT ĠENERALI (ILLUM IMSEJJAĦ L-AVUKAT TAL-ISTAT), GĦAL KULL INTERESS LI JISTA' JKOLLU

Il-Qorti:

1. Din hija sentenza finali dwar it-talbiet kollha tar-rikorrent u dwar l-eċċezzjonijiet kollha li fadal tal-konvenuti, wara s-sentenza preliminari mogħtija minn din il-qorti, b'Imħallef differenti, fit-30 ta' Ġunju, 2020;

Daħla

2. B'rikors maħluf imressaq fit-**12 ta' Settembru, 2012**, ir-rikorrent fisser li b'deciżjoni mogħtija fid-29 ta' Marzu, 2012, it-Tribunal ta' Reviżjoni tal-Ambjent u l-Ippjanar waħñlu multa ta' €2,500 skont l-**artikolu 14 tat-Tieni Skeda tal-Att X tal-2010** għaliex deherlu li l-appell li tressaq minnu kien wieħed fieragħ u vessatorju;

3. Ir-rikorrent sostna li t-Tribunal ta' Revizjoni tal-Ambjent u l-Ippjanar ma setax iħaddem dan l-artikolu tal-liġi għaliex dan l-artikolu ma kienx jeżisti meta huwa ppreżenta l-appell. Jargumenta għalhekk li t-Tribunal ta' Revizjoni tal-Ambjent u l-Ippjanar mexxa ħażin meta applika dan l-artikolu tal-liġi b'mod retroattiv. Iżid jgħid ukoll, li t-Tribunal ta' Revizjoni tal-Ambjent u l-Ippjanar ma taħx l-opportunità li jagħti fehmtu dwar it-tħaddim **l-artikolu 14 tat-Tieni Skeda tal-Att X tal-2010** għaliex it-Tribunal ħareġ biss b'dan l-artikolu fis-sentenza finali. Barra minn hekk, ir-rikorrent jishaq li mhux minnu li l-appell li kien ressaq kien wieħed fieragħ u vessatorju;
4. Minħabba f'hekk huwa ressaq din il-kawża u talab lil din il-qorti sabiex:

«1. Tistħarreg l-validità ta' dik il-parti tad-deċiżjoni meħuda mit-Tribunal ta' Revizjoni Dwar l-Ambjent u l-Ippjanar fid-29 ta' Marzu 2012 fil-każ "Joseph Genovese vs. l-Awtorità ta' Malta Dwar l-Ambjent u l-Ippjanar" fuq imsemmija fejn ikkonkludiet, «Inoltre, fit-termini tal-Artikolu 14 tat-Tieni Skeda tal-Att X tal-2010, Kap. 504, dan l-istess Tribunal jimponi multa ta' €2,500 li għandha titħallas fi żmien tletin ġurnata mil-lum;» u

2. Tiddikjara din il-parti tad-deċiżjoni nulla, invalida jew mingħajr effett billi:

i. tikser l-Art 39 tal-Kostituzzjoni; u/jew

ii. hija ultra vires għaliex fil-mument meta l-esponent intavola l-appell ma kienx hemm s-setgħa li tawtorizza t-twettiq ta' deċiżjoni simili u/jew it-Tribunal naqas milli josserva l-prinċipji tal-ġustizzja naturali;

iii. tikser l-Art 6 u 7 tal-Kap. 319.

Bl-ispejjeż kontra l-intimati li minn issa huma ngunti għas-subizzjoni.»

5. Is-Segretarju tat-Tribunal ta' Revizjoni tal-Ambjent u l-Ippjanar ippreżenta risposta maħlufa fis-**7 ta' Jannar, 2013** u fiha ressaq dawn l-eċċezzjonijiet:

«1. Fl-ewwel lok is-Segretarju tat-Tribunal jeċċepixxi n-nuqqas ta'

ġurisdizzjoni ta' din l-Onorabbli Qorti. Dan peress li skond il-paragrafu 14 tat-Tieni Skeda tal-Kap. 504, id-deċiżjoni tat-Tribunal li jimponi multa amministrattiva għal appell frivolu jew vessatorju hija, fi kliem il-liġi stess, "finali". Il-kelma "finali" tfisser unikament li ma jista' jkun hemm lok ta' ebda proċedura ordinarja oħra – tkun xi tkun – biex wieħed jittanta jirrevedi dak li jkun ġie deċiż mit-Tribunal skond dak il-paragrafu. Peress li normalment id-deċiżjonijiet tat-Tribunal jistgħu jiġu mpunjati skond l-artikolu 41(6) tal-Kapitolu 504 tal-Liġijiet ta' Malta, il-leġislatur ried jagħmilha ċara li dan ir-rimedju tal-artikolu 41(6) lanqas japplika għal multa amministrattiva imposta skond il-paragrafu 14 tat-Tieni Skeda meta, wara li ddikjara d-deċiżjoni tat-Tribunal skond il-paragrafu 14 hija "finali", kompla jzied ex abundante cautela li anke l-appell quddiem il-Qorti tal-Appell (Kompetenzja Inferjuri) dejjem skond l-artikolu 41(6) tal-Kapitolu 504 mhux konsentit mill-paragrafu 14. Għalhekk ladarba din l-Onorabbli Qorti m'għandhiex il-ġurisdizzjoni meħtieġa biex tisma' tali rikors peress li mid-deċiżjoni ta' l-imsemmi Tribunal skont il-paragrafu 14 la hemm appell u wisq anqas s'fharriġ ġudizzjarju – anzi dawn huma esklużi b'dispożizzjoni speċifika tal-liġi, din l-Onorabbli Qorti għandha tastjeni milli tkompli tiegħu konjizzjoni ta' dawn il-proċeduri u minnufih tiegħaf milli tkompli tisma' dan ir-rikors inkwantu mhux awtorizzata bil-liġi li tagħmel dan. Altrimenti tkun qed taġixxi ultra vires il-ġurisdizzjoni tagħha. Terġa', stante li r-rikorrent qed jaġixxi skond l-artikolu 469A tal-Kap. 12, dan l-istess artikolu jibda bil-kliem: "Flief hekk kif provdut mod ieħor bil-liġi". Jiġifieri fejn hu provdut mod ieħor bil-liġi, l-artikolu 469A tal-Kap 12 dwar s'fharriġ ġudizzjarju ma japplikax. Inzerta li l-paragrafu 14 tat-Tieni Skeda tal-Kap. 504 jipprovdni mod ieħor u, konsegwentement, il-paragrafu 14 jieħu s-soppravent fuq l-artikolu 469A tal-Kap 12 u dan dejjem skond ir-rieda leġifera tal-leġislatur;

2. Illi s-Segretarju tat-Tribunal qed jeċċepixxi fit-tieni lok illi l-membri tat-Tribunal lanqas ma jistgħu jitfarrku bħala xhieda kif qed jipproponi r-rikorrenti fil-lista tax-xhieda tiegħu biex jiddeponu quddiem din l-Onorabbli Qorti dwar dak li seħħ fil-proċess tal-appell quddiem dak it-Tribunal u dan ukoll skond każistika ormai stabbilita tal-istess Onorabbli Qorti tal-Appell – ara, f'dan is-sens, fost sentenzi oħra, is-sentenza tal-Onor. Qorti tal-Appell fl-ismijiet Carmelo Zammit vs. Kummissjoni għall-Kontroll għall-Iżvilupp, deċiża fl-10 ta' April, 1995, appell numru 1/94, Koll. Vol. LXXIX, 1995, Pt II, p. 876; L-Onorevoli Lino Debono vs. Maġistrat Dottor Michael Mallia, deċiża fid-19 ta' Frar 1990, Vol. LXXIV, 1990, Pt. I, p. 25; Anthony Borg Cardona vs. Joseph Busuttil et., deċiża mill-Prim Awla tal-Qorti Ċivili, per Onor Imħallef Joseph Said Pullicino, fil-5 ta' Ottubru 1994; Alfred Pisani vs. Joseph Borg Bartolo, Qorti

ta' l-Appell, deċiża fid-29 ta' Jannar 1993; u Salem Nuri Razzewi vs Mario Mifsud Bonnici, Qorti ta' l-Appell, 19 ta' Mejju 2000, Koll. Vol. LXXXIV, 2000, Pt II, p. 277. Ara wkoll is-sentenza kollha citati dwar l-immunità tal-ġudikatura u ta' membri tat-tribunali kważi-ġudizzjarji milli jiġu mħarrka u/jew li jiddeponu fuq ir-res gestae tal-proċeduri miżmuma quddiemhom fi Kevin Aquilina, 'Remedies under Maltese Law for Wrongful State Action in Breach of EU Law: A Case of Crying Over Spilt Milk?' in Eugene Buttigieg (ed.), *Rights and Remedies 2010: Enforcing One's Rights Under EU Law*, Ħal-Tarxien, Gutenberg Press, June 2011, pp. 87-130 b'mod partikolari paġni 98-101;

3. Illi t-Tribunal qed jeċċepixxi fir-raba' lok illi skond ġurisprudenza ormai kristalizzata tal-Onorabbli Qorti tal-Appell, l-Awtorità u t-Tribunal għandhom jiddeċiedu l-applikazzjonijiet għal żvilupp mhux fuq il-policies eżistenti fid-data ta' meta l-applikazzjoni tkun giet ippreżentata iżda kif viġenti fid-data tad-deċiżjoni. Ara, f'dan is-sens, fost sentenzi oħra, il-ġurisprudenza tal-Onor. Qorti tal-Appell fl-ismijiet Angelo Farrugia kontra l-Awtorità tal-Ippjanar, deċiża fl-24 ta' April 1996 u Emanuel Mifsud kontra l-Awtorità tal-Ippjanar, deċiża fil-31 ta' Mejju 1996. Dan l-istess prinċipju jgħodd multo magis ukoll għal punt ta' dritt. It-Tribunal huwa tenut li jiddeċiedi appell skont il-liġi kif tkun in vigore fid-data tad-deċiżjoni u mhux fid-data ta' meta jkun gie ppreżentat l-appell. Dan jemerġi bl-aktar mod ċar mis-segweni dispożizzjonijiet tal-liġi:

(a) mill-artikolu 97(5) tal-Kap. 504 li jipprovdi kif ġej fil-parti relevanti tiegħu:

“(5) ... it-Tribunal ta' Revizjoni tal-Ambjent u l-Ippjanar stabbilit taħt id-dispożizzjonijiet tal-artikolu 40 ...għand[u] jaqd[i] u jissuċċed[i] fil-funzjonijiet, l-attiv, jeddijiet, passiv u obbligazzjonijiet kollha tal-... Bord tal-Appelli dwar l-Ippjanar rispettivament stabbilit taħt id-dispożizzjonijiet tal-Att dwar l-Ippjanar tal-Iżvilupp...”

(b) mil-Liġi Sussidjarja 504.106, Regolamenti dwar il-Bord tal-Appelli dwar l-Ippjanar u t-Tribunal ta' Revizjoni tal-Ambjent u l-Ippjanar (Dispożizzjonijiet Transitorji), li saru bl-avviż legali 27 tal-2011 li jipprovdi kif ġej:

(2) It-Tribunal ta' Revizjoni tal-Ambjent u l-Ippjanar għandu jittratta:

(a) appelli ppreżentati quddiem il-Bord tal-Appelli dwar l-Ippjanar u li, qabel il-31 ta' Diċembru 2010, kienu

għadhom m'hum iex differiti għal deċiżjoni;

(b) appelli li, wara li tingħata deċiżjoni preliminari fihom mill-Bord tal-Appelli dwar l-ippjanar, reġgħu ġew appuntati;

(c) appelli li reġgħu ġew appuntati wara deċiżjoni tal-Qorti ta' l-Appell; u

(d) kull appell ieħor ippreżentat skont id-dispożizzjonijiet tal-Att dwar l-Ambjent u l-ippjanar tal-Iżvilupp.

Għalhekk, mhux assolutament minnu li t-Tribunal applika dawn id-dispożizzjonijiet tal-liġi retrospettivament kif allegat fir-rikors ġuramentat. It-Tribunal applika dawn id-dispożizzjonijiet kif mitlub minnu mil-leġislatur, jiġifieri fid-data tal-għoti tas-sentenza. Tant ma ġietx applikata l-liġi b'mod retroattiv li d-dispożizzjoni li tawtorizza l-għoti ta' din il-multa għaddiet mill-Parlament fl-2010 u d-deċiżjoni tat-Tribunal ingħatat fl-10 ta' Mejju 2012 (recte 29 ta' Marzu, 2012);

4. Illi fil-ħames lok it-Tribunal mexxa skond il-liġi billi applika dak li jipprovdi l-paragrafu 14 tat-Tieni Skeda annessa mal-Kap 504 li jagħti s-setgħa li t-Tribunal li jimponi multa ta' elfejn u ħames mitt ewro meta jiddikjara li l-proċeduri kienu frivoli jew vessatorji. Jiġi nnotat illi l-liġi ma tistabbilixxix minimu jew massimu tal-multa amministrattiva iżda ammont wieħed biss. Għalhekk, jekk it-Tribunal isib li l-proċeduri quddiemu kienu frivoli jew vessatorji l-uniku multa permessa mil-liġi li tista' tiġi applikata hija dik ta' elfejn u ħames mitt euro. Il-liġi wkoll ma tirrekjedix li l-proċeduri jkunu kemm frivoli u kemm vessatorji biex jiġi applikat il-paragrafu 14 iżda huwa biżżejjed li l-proċeduri jkunu jew frivoli jew vessatorji biex tiġi inflitta l-imsemmija multa;

5. Illi fis-sitt lok, il-multa li applika t-Tribunal mhix ta' indoli kriminali imma ta' indoli amministrattiva. Din il-multa ma titniżzilx fil-kondotta tal-persuna in kwistjoni għax hi appuntu multa amministrattiva u mhux multa kriminali. Il-multa in kwistjoni tingħabar bi proċess ċivili u mhux bil-konverżjoni tagħha fi prigunerija. F'dan il-każ kien sta għall-appellant quddiem it-Tribunal li jikkonduċi l-proċeduri quddiem l-istess Tribunal b'mod li huwa ma jkunx qed jikkawża stat ta' frivolità jew vessatorjetà. L-impożizzjoni ta' multa fil-każ ta' appell frivolu jew vessatorju hija meħtieġa għar-retta amministrazzjoni tal-ġustizzja sabiex appellant ma jaħlix b'mod abbużiv il-ħin tat-Tribunal u tal-Awtorità bi proċeduri ripetitivi, inutili u bla skop u dan it-tip ta' provvediment

huwa meħtieġ għall-ispeditezza tal-proċeduri biex it-Tribunal ma jgħix intralċjat bi proċeduri bla ebda bżonn. Din il-multa li hija f'ammont żgħir hija meħtieġa għall-amministrazzjoni tajba tal-proċeduri quddiem it-Tribunal u hija meħtieġa fl-interess pubbliku għall-aħjar tmexxija tas-seduti tat-Tribunal. Fil-liġijiet tagħna hemm ħafna istanzi fejn jistgħu jiġu mposti multi ta' natura amministrattiva mill-awtorità pubblika kompetenti u minn bord jew tribunal revizur. Anke l-qrati ċivili wkoll għandhom tali setgħa. Biżżejjed li wieħed jara l-artikoli 223(4), 229(9), 836(8)(d) u l-paragrafu 10(1) ta' Tariffa A tal-Ewwel Skeda tal-Kodiċi ta' Organizzazzjoni u Proċedura Ċivili, Kap. 12. F'dawn il-każijiet kollha, il-penali amministrattiva tiġi inflitta mill-qrati tal-ġustizzja ta' ġurisdizzjoni ċivili meta jgħaddu biex jagħtu s-sentenza jew id-deċiżjoni tagħhom u mhux qabel dan l-istadju tal-proċeduri. Għad-differenza fis-sistema ġuridika Maltija bejn l-istitut tal-penali amministrattiva u l-istitut tal-penali kriminali ara Kevin Aquilina, 'The Juridical Nature of Administrative Measures', Law and Practice, Issue 11, December 2005, pp. 29-41 u 'Old Wine in New Bottles: Shifting the Criminal Sanction into Administrative Law – Part 1,' Law and Practice, Valletta, the Malta Chamber of Advocates, Issue 12, June 2006, pp. 33-45;

6. Illi fis-seba' lok, il-prinċipju applikabbli fil-proċeduri de quo huwa li ignorantia juri neminem excusat: l-appellant mhux skużat li ma kkonformax ruħu mal-paragrafu 14 hawn fuq ċitat. Jirriżulta li l-appell ġie ppreżentat fit-12 ta' Awwissu 2003, u l-applikazzjoni sanatorja PA 5752/07 ġiet miċħuda għall-raġunijiet proċedurali fit-30 ta' Settembru, 2009, u l-appellant reġa' ppreżenta applikazzjoni oħra fil-15 ta' Marzu 2001. L-appellant baqa' jiddilunga l-proċeduri mill-2003 sal-2012, meta t-Tribunal għadda għad-deċiżjoni. Biżżejjed jingħad li għal perijodu ta' seba' snin u nofs huwa naqas milli jipprovdni l-informazzjoni rikjesta mill-Awtorità sabiex tipproċessa l-ewwel applikazzjoni sanatorja tiegħu;

7. Illi fit-tmien lok, peress illi d-deċiżjoni tat-Tribunal mhix appellabbli u wisq anqas revedibbli, ma jkunx ġust illi t-Tribunal jidhol fil-meritu dwar għala ħass li kellu jimponi tali multa amministrattiva u għalhekk jillimita ruħu li jirreferi għas-sentenza tiegħu stess li fiha l-motivazzjoni neċessarja għalfejn il-multa ġiet inflitta u jirriżerva d-dritt illi jekk ikun hemm ħtieġa fi stadju ulterjuri li jressaq kull difiża oħra li tispetta lilu mil-liġi;

8. Illi fid-disa' lok, la l-paragrafu 14 u lanqas l-applikazzjoni tiegħu mit-Tribunal ma jista' jingħad li b'xi mod jikser id-dritt għal smiġħ xieraq skond l-artikolu 39 tal-Kostituzzjoni u l-artikolu 6 tal-Konvenzjoni Ewropea. Dan peress li l-paragrafu 14 huwa ta' indoli

dixxiplinarju amministrattiv u mhux ta' indoli kriminali. Kif qalet tajjeb il-Qorti Ewropea tad-Drittijiet tal-Bniedem fi Ravensborg v. Sweden (1994) 18 E.H.R.R. 38, para 34, fil-kuntest ta' proceduri ta' disprezz lejn l-awtorità tal-qorti:

“Rules enabling a court to sanction disorderly conduct in proceedings before it are a common feature of the legal systems of the Contracting States. Such rules and sanctions derive from the indispensable power of a court to ensure the proper and orderly functioning of its own proceedings. Measures ordered by Courts under such rules are more akin to the exercise of disciplinary powers than to imposition of a punishment for commission of a criminal offence.”

Għalhekk, din l-Onorabbli Qorti hija mitluba, permezz ta' din l-eċċezzjoni, li taddotta bħala tagħha dawn l-insenjamenti tal-Qorti ta' Strasburgu;

9. Għaldaqstant l-esponenti jeċċepixxi bir-rispett kollu li t-talbiet rikorrenti huma infondati fil-fatt u fid-dritt u għandhom jiġu miċħuda bl-ispejjeż kontra l-istess rikorrenti.»

6. L-Awtorità ta' Malta dwar l-Ambjent u l-Ippjanar (illum Awtorità tal-Ippjanar) wiegħbet ukoll fis-**7 ta' Jannar, 2013** u qajmet dawn l-eċċezzjonijiet:

«1. Illi fl-ewwel lok u in linea preliminari n-nuqqas ta' ġurisdizzjoni ta' din l-Onorabbli Qorti li tissindaka l-validità ta' dik il-parti mid-deċiżjoni tat-Tribunal ta' Reviżjoni dwar l-Ambjent u l-Ippjanar datata 29 ta' Marzu 2012 fejn a tenur tal-Artikolu 14 tat-Tieni Skeda tal-Kap. 504 ġiet imposta fuq ir-rikorrenti multa ta' €2,500 peress illi l-istess Artikolu jipprovdi mod ċar u inekwivoku li fejn it-Tribunal jiddikjara li l-proċeduri quddiemu jkunu frivoli u vessatorji, u tiġi mposta tali multa, din id-deċiżjoni għandha tkun finali;

2. Illi fit-tieni lok u bla ebda preġudizzju għas-sueċċepit, l-eċċipjenti tirrileva illi kwantu t-talbiet huma diretti kontra tagħha, hija assolutament m'hijiex il-leġittimu kontradittur u għandha tiġi lliberata minnufih mill-osservanza tal-ġudizzju in kwantu l-azzjoni odjerna tikkonċerna deċiżjoni tat-Tribunal ta' Reviżjoni tal-Ambjent u l-Ippjanar u ai termini tal-Artikolu 41 (12) tal-Kap. 504 tal-Liġijiet ta' Malta tali Tribunal għandu personalità ġuridika għal kollox distinta u separata minn kwalunkwe entità oħra;

3. Illi fit-tielet lok u bla preġudizzju qed tiġi eċċepita l-irritwalità u n-

nullità tal-azzjoni odjerna in kwantu l-Artikolu 469A tal-Kap. 12 ma japplikax għal sfharrig dwar validità o meno ta' deċiżjonijiet ta' Tribunali kwazi ġudizzjarji bħalma huma t-Tribunal ta' Reviżjoni dwar l-Ambjent u l-Ippjanar;

4. Illi subordinament u bla preġudizzju għas-sueċċepit, fil-meritu d-deċiżjoni tat-Tribunal ta' Reviżjoni ta' l-Ambjent u l-Ippjanar tad-29 ta' Marzu 2012 hija ekwa, ġusta u skond il-liġi u timmerita konferma fl-intier tagħha;

5. Illi l-impożizzjoni tal-multa in kwisjtoni hija ben motivata u ġustifikata kif tajjeb spjega l-istess Tribunal fid-deċiżjoni tiegħu fil-konfront tar-rikorrent;

6. Illi assolutament m'hemm ebda ksur tal-Artikolu 39 tal-Kostituzzjoni u/jew tal-Artikolu 6 u 7 tal-Kap. 319;

7. Illi kwantu għall-ilment tar-rikorrent dwar in-nuqqas t'aċċess għal Qorti għax m'għandux dritt t'appell l-esponenti tirrileva li skond numru ta' sentenzi ġie dikjarat li l-aċċess għal Qorti m'huwiex xi dritt assolut u l-fatt li jkun hemm limitazzjonijiet f'ċerti każijiet ma jwassalx għal ksur tad-dritt t'aċċess għall-Qorti;

8. Illi kwantu għall-ilment tar-rikorrent dwar il-ksur tal-prinċipju ta' smigħ xieraq l-esponenti tirrileva illi l-elementi konstitutivi ta' dan il-prinċipju ġew kollha rispettati;

9. Illi fir-rigward tal-Artikolu 7 tal-Kap 319 l-esponenti tirrileva li r-rikorrent ma tpoġġa taħt ebda akkuża kriminali u dak kontemplat fl-Artikolu 14 tat-Tieni Skeda tal-Kap 504 huwa biss ta' natura proċedurali u per tant l-impożizzjoni ta' multa bbażata fuq il-frivolosità u l-vessatorjetà tal-proċeduri istitwiti quddiem it-Tribunal ċertament ma tistax titqies bħala xi sejbien ta' ħtija 'ta' reat kriminali minħabba f'xi att jew ommissjoni li ma kinux jikkostitwixxu reat kriminali skond il-liġi nazzjonali jew internazzjonali fil-ħin meta jkun sar kif qed jittanta jipproponi r-rikorrent;

10. Illi l-eċċipjenti tirrileva li l-allegazzjoni tar-rikorrent, li parti mid-deċiżjoni tat-Tribunal hija ultra vires, hija nfondata fil-fatt u fid-dritt stante li t-Tribunal korrettament iddeċieda u applika l-policies u l-liġijiet kif kienu vigenti fid-data ta' meta ttieħdet id-deċiżjoni u mhux fid-data ta' meta r-rikorrent kien intavola l-appell quddiem l-istess Tribunal u dan skont l-insenjamenti ta' numru konsiderevoli ta' sentenzi tal-Qorti tal-Appell li huma awtorità in materia;

11. Illi finalment il-prinċipji ta' ġustizzja naturali ġew pjenament

osservati u għalhekk anke minn dan il-lat it-talbiet attriċi huma infondati fil-fatt u fid-dritt;

12. Illi għalhekk it-talbiet kollha tar-rikorrenti huma nfondati fil-fatt u fid-dritt u għandhom jiġu miċħuda bl-ispejjeż kontra tiegħu.»

7. Fin-nota ta' sottomissjonijiet tat-**2 ta' Diċembru, 2013** (ara paġna 54A tal-atti tal-kawża), l-Awtorità ta' Malta dwar l-Ambjent u l-Ippjanar iddeċidiet li tirtira l-ewwel eċċezzjoni tagħha;
8. Imbagħad b'sentenza preliminari mogħtija fit-**30 ta' Ġunju, 2020** (ara paġni 101 sa 111 tal-atti), din il-qorti b'Imħallef differenti ddeċidiet hekk:
 - i. Li l-ewwel eċċezzjoni tal-Avukat tal-Istat u t-tielet eċċezzjoni tal-Awtorità ta' Malta dwar l-Ambjent u l-Ippjanar dwar il-punt li l-azzjoni tar-rikorrent ma tistax titmexxa 'l quddiem skont l-**artikolu 469A tal-Kap 12 tal-Liġijiet ta' Malta** hija waħda tajba għaliex dan l-artikolu ma jistax jiġi użat biex jiġu mistħarrġa deċiżjonijiet ta' organi kważi-ġudizzjarji. Madankollu l-kawża tista' titkompla skont l-**artikolu 32 tal-Kap 12 tal-Liġijiet ta' Malta** fuq is-saħħa tas-setgħat ġenerali li huma mogħtija lill-Prim'Awla tal-Qorti Ċivili biex tistħarreġ deċiżjonijiet ta' organi kważi-ġudizzjarji;
 - ii. Li l-Avukat tal-Istat ġie mħarrek bla bżonn f'din il-kawża u għalhekk ġie meħlus milli joqgħod aktar f'din il-kawża;
 - iii. Li l-ewwel eċċezzjoni tal-Awtorità ta' Malta dwar l-Ambjent u l-Ippjanar mhux ħa tiġi deċiża ladarba din ġiet irtirata;
 - iv. Li t-tieni eċċezzjoni tal-Awtorità ta' Malta dwar l-Ambjent u l-Ippjanar hija ħażina għaliex l-Awtorità ta' Malta dwar l-Ambjent u l-Ippjanar għandha tkun parti f'din il-kawża;
 - v. Li l-ewwel eċċezzjoni tas-Segretarju tat-Tribunal ta' Revizjoni tal-Ambjent u

I-lppjanar mhijiex tajba għaliex din il-qorti għandha s-setgħa li tisma' din il-kawża ladarba ma setax isir appell mis-sentenza tat-Tribunal ta' Reviżjoni tal-Ambjent u l-lppjanar; u

- vi. Li t-tieni eċċezzjoni tas-Segretarju tat-Tribunal ta' Reviżjoni tal-Ambjent hija mistħoqqa b'dana li l-membri tat-Tribunal ma jstgħux jitharrku bħala xhieda f'dina l-kawża;
9. L-istadju tal-ġbir tal-provi dwar il-mertu tal-kawża ngħalaq fl-1 ta' April, 2022 (ara paġna 440 tal-atti tal-kawża);
10. Joseph Genovese ressaq in-nota ta' sottomissjonijiet tiegħu fit-2 ta' Mejju, 2022 (ara paġni 441 sa 457 tal-atti), is-Segretarju tat-Tribunal ta' Reviżjoni tal-Ambjent u l-lppjanar ressaq in-nota ta' sottomissjonijiet tiegħu fl-1 ta' Ġunju, 2022 (ara paġni 464 sa 474 tal-atti) u l-Awtorità tal-lppjanar ressqet in-nota ta' sottomissjonijiet tagħha fit-8 ta' Ġunju, 2022 (ara paġni 459 sa 463 tal-atti);
11. Inżammet seduta fl-20 ta' Ġunju, 2022 biex il-partijiet jagħmlu l-aħħar sottomissjonijiet tagħhom bil-fomm u minn hemmhekk il-kawża thalliet biex tingħata s-sentenza llum;

Fatti

12. Fit-22 ta' Lulju, 2003, il-Kummissjoni għall-Kontroll tal-Iżvilupp ċaħdet talba ta' Joseph Genovese għall-ħruġ ta' permess bin-numru PA 4737/01 sabiex jiġi sanat żvilupp residenzjali f'żona ta' konservazzjoni rurali, 'il barra miż-żona tal-iżvilupp (ara paġni 411 sa 414 tal-atti tal-kawża). Joseph Genovese ma qabilx ma' din id-deċiżjoni u għalhekk appella minnha fit-12 ta' Awwissu, 2003 quddiem il-Bord ta' l-Appell Dwar l-lppjanar (ara paġni 289 sa 293 tal-atti tal-kawża). L-appell sar skont id-dispożizzjonijiet tal-**Att Dwar l-lppjanar tal-Iżvilupp (Kap 356 tal-Liġijiet ta' Malta)**;

13. Waqt li kien għadu qed jiġi pproċessat dan l-appell, il-Parlament Malti fit-13 ta' Lulju, 2010 għadda l-**Att X tal-2010** imsejjaħ **Att dwar l-Ambjent u l-Ippjanar tal-Iżvilupp (Kap 504 tal-Liġijiet ta' Malta)**. Dan l-Att ħa post il-**Kap 356 tal-Liġijiet ta' Malta** li tahtu sar l-appell tar-rikorrent;

14. F'dan il-**Kap 504 tal-Liġijiet ta' Malta** wieħed seta' jsib l-**artikolu 14** tat-**Tieni Skeda** li jgħid hekk:

«It-Tribunal jista' jimponi multa ta' €2,500 f'każijiet li fihom jiddikjaraw il-proċeduri frivoli jew vessatorji u f'każijiet bħal dawn, id-deċiżjoni tat-Tribunal għandha tkun finali mingħajr ebda rimedju quddiem il-Qorti tal-Appell (Kompetenza Inferjuri).»

15. Dan l-**artikolu 14** tat-**Tieni Skeda tal-Kap 504 tal-Liġijiet ta' Malta** daħal fis-seħħ fil-31 ta' Diċembru, 2010 b'riġet l-**Avviż Legali 511 tal-2010**;

16. Aktar tard, bis-saħħa tal-**Avviż Legali 27 tal-2011** daħlu fis-seħħ ir-**Regolamenti dwar il-Bord tal-Appelli dwar l-Ippjanar u t-Tribunal ta' Revizjoni tal-Ambjent u l-Ippjanar (Dispożizzjonijiet Transitorji) (Leġislazzjoni Sussidjarja 504.106)**;

17. Skont dawn ir-Regolamenti, li ġew imħabbra fil-Gazzetta tal-Gvern fil-21 ta' Jannar, 2011, it-Tribunal ta' Revizjoni tal-Ambjent u l-Ippjanar ġie mogħni bis-setgħa li jitratta appelli ippreżentati quddiem il-Bord tal-Appelli dwar l-Ippjanar li, qabel il-31 ta' Diċembru 2010, kienu għadhom m'humieq differiti għad-deċiżjoni;

18. Peress li fil-każ tagħna, l-appell li kien ressaq Joseph Genovese fl-2003 quddiem il-Bord tal-Appelli dwar l-Ippjanar ma kienx imħolli għas-sentenza, l-appell tiegħu ġie trasferit biex jiġi deċiż mit-Tribunal ta' Revizjoni tal-Ambjent u l-Ippjanar;

19. Eventwalment, b'deċiżjoni mogħtija fid-29 ta' Marzu, 2012, it-Tribunal ta' Revizjoni tal-Ambjent u l-Ippjanar ċaħad l-appell ta' Joseph Genovese (ara paġni 216 sa 226

tal-atti tal-kawża) u billi t-Tribunal qies dak l-appell bħala wieħed fieragħ u vessatorju, Joseph Genovese ġie mmultat €2,500 bit-tħaddim tal-**artikolu 14 tat-Tieni Skeda tal-Kap 504 tal-Liġijiet ta' Malta**. Din il-multa kellha tiġħallas fi żmien tletin jum mid-data tad-deċiżjoni;

20. Joseph Genovese appella minn din id-deċiżjoni fis-17 ta' April, 2012 quddiem il-Qorti tal-Appell (Kompetenza Inferjuri) iżda l-appell tiegħu ġie miċħud b'sentenza tat-22 ta' Jannar, 2014 (ara paġni 328 sa 342 tal-atti tal-kawża) għaliex instab li l-appell tiegħu kien wieħed li ma setax isir;
21. Illi f'April tal-2012 Joseph Genovese fetaħ ukoll kawża kostituzzjonali bin-numru ta' riferenza 26/12TA dwar it-twaħħil ta' din il-multa. Il-konvenuti f'dik il-kawża qajmu l-eċċezzjoni tan-nuqqas ta' użu tar-rimedji ordinarji u minħabba f'hekk fit-12 ta' Settembru, 2012 Joseph Genovese fetaħ din il-kawża. Il-każ kostituzzjonali spiċċa eventwalment biex tħalla *sine die* sakemm tinqata' din il-kawża;

Konsiderazzjonijiet

22. Il-kawża tal-lum hija waħda li saret biex tattakka dik il-parti tad-deċiżjoni tat-Tribunal ta' Reviżjoni tal-Ambjent u l-Ippjanar mogħtija fid-29 ta' Marzu, 2012, li permezz tagħha Joseph Genovese wehel multa ta' €2500 bit-tħaddim tal-**artikolu 14 tat-Tieni Skeda tal-Kap 504 tal-Liġijiet ta' Malta**;
23. Kif miżmum fis-sentenza preliminari mogħtija minn din il-qorti fit-30 ta' Ġunju, 2020, l-azzjoni mnedija mill-attur ma tistax tissokta taħt l-**artikolu 469A tal-Kap 12 tal-Liġijiet ta' Malta** iżda tista' titressaq taħt l-**artikolu 32(2) tal-Kap 12 tal-Liġijiet ta' Malta**;
24. Tassew hija ġurisprudenza miżmuma li l-Prim'Awla tal-Qorti Ċivili għandha ġurisdizzjoni ġenerali biex tistħarreġ l-imġiba ta' kull tribunal kważi-ġudizzjarju maħluq bil-liġi (ara **Salvino Borġ D'Anastasi v. Ian Decesare et noe et** deciza

- mill-Qorti tal-Appell fit-13 ta' Ġunju, 1995). Dan jingħad għaliex, fi stat ta' dritt, ħadd mhu meħlus mir-rabta li jimxi kif tridu l-liġi, u jekk issir xilja li xi ħadd ma mexiex skont il-liġi, huma l-qrati li għandhom is-setgħa li jqisu l-ilment u li jagħtu r-rimedju, jekk ikun il-każ (ara **General Workers' Union v. Bank of Valletta plc** deċiża mill-Qorti tal-Appell fid-19 ta' Jannar, 2010 u **Paul Washimba v. Bord tal-Appelli dwar ir-Rifuġjati et** deċiża mill-Qorti tal-Appell fit-28 ta' Settembru, 2012);
25. Din is-setgħa ġenerali hija mogħtija lill-Prim'Awla tal-Qorti Ċivili bis-saħħa tal-**artikolu 32(2) tal-Kap 12 tal-Liġijiet ta' Malta** u mhux bis-saħħa tal-**artikolu 469A tal-Kap 12 tal-Liġijiet ta' Malta** (ara **Direttur Ġenerali tal-Qrati v. Pinu Axiyaq** deċiża mill-Qorti tal-Appell fit-3 ta' Marzu, 2006, **Prim Ministru v. Victor Vella Muskat** deċiża mill-Qorti tal-Appell fil-25 ta' Mejju, 2006 u **Mohib Abouzidan v. Akram Jrirah** deċiża mill-Qorti tal-Appell fit-23 ta' Frar, 2022);
26. Naturalment din is-setgħa ġenerali tal-Prim'Awla tal-Qorti Ċivili li tistħarreg deċiżjonijiet ta' tribunali kważi-ġudizzjarji tgħodd biss sakemm il-liġi ma tipprovdi jedd ta' appell quddiem qorti fejn wieħed ikun jista' jattakka dik id-deċiżjoni b'mod speċifiku (ara **Josephine Caruana v. Walter Attard** deċiża mill-Prim'Awla tal-Qorti Ċivili fit-22 ta' Novembru, 1951, **Simonds Farsons Cisk Ltd v. Agent Direttur tal-Uffiċċju tal-Kompetizzjoni Ġusta et** deċiża mill-Prim'Awla tal-Qorti Ċivili fis-27 ta' Ottubru, 2004, **David Agius v. Maurice Galea** deċiża mill-Prim'Awla tal-Qorti Ċivili fit-28 ta' Jannar, 2005 u **Xermus Trading Limited v. Direttur Ġenerali (Taxxa Fuq Il-Valur Miżjud) et** deċiża mill-Prim'Awla tal-Qorti Ċivili fit-22 ta' Novembru, 2012);
27. Fil-każ tagħna l-**artikolu 14 tat-Tieni Skeda tal-Kap 504 tal-Liġijiet ta' Malta** li ġie applikat mit-Tribunal ta' Reviżjoni tal-Ambjent u l-Ippjanar fid-deċiżjoni tiegħu tal-29 ta' Marzu, 2012, u li t-ħaddim tiegħu qiegħed jiġi kkontestat mir-rikorrent f'din il-kawża, jeskludi b'mod espress kull rimedju quddiem il-Qorti tal-Appell (Kompetenza Inferjuri). Jiġi b'hekk, li fin-nuqqas ta' rimedju ta' appell speċifiku, din il-qorti għandha s-setgħa ġenerali skont l-**artikolu 32(2) tal-Kap 12 tal-Liġijiet ta'**

Malta li tara jekk it-Tribunal ta' Reviżjoni tal-Ambjent u l-Ippjanar ħadimx b'mod legali din id-dispożizzjoni tal-liġi;

28. Illi dan l-eżercizzju ta' sħarriġ ġudizzjarju li huwa mogħti lil din il-qorti mhuwiex miftuħ fuq kolloxx, iżda kif sew imtenni fis-sentenzi **Dottor Vincent Falzon nomine v. Isabelle Grima** deċiża mill-Qorti tal-Appell fis-17 ta' Mejju, 1993 u **Wilfred Privitera v. Anthony Bonello** deċiża mill-Qorti tal-Appell fil-11 ta' Frar, 1993, tali kompetenza ta' sħarriġ hija limitata biss għal tliet kategoriji ta' difetti, *viz.* (i) meta jkun hemm eċċess ta' ġurisdizzjoni; (ii) meta jkun hemm nuqqas ta' ħarsien tal-liġi; u (iii) meta jkun hemm nuqqas ta' xi wieħed mill-prinċipji fundamentali tal-ġustizzja naturali;
29. Ir-rikorrenti qiegħed isostni li d-deċiżjoni tat-Tribunal ta' Reviżjoni tal-Ambjent u l-Ippjanar hija ħażina f'dik il-parti fejn waħħal il-multa għaliex it-Tribunal ma setax japplika l-**artikolu 14 tat-Tieni Skeda tal-Kap 504 tal-Liġijiet ta' Malta** għal appell li kien ġie introdott qabel ma għaddiet dik il-liġi. Barra minn hekk, ir-rikorrent jishaq ukoll li t-Tribunal ma messux qajjem l-applikazzjoni ta' dan l-artikolu minn jeddu fis-sentenza mingħajr ma jisma' x'kellu xi jgħid ir-rikorrent dwar it-tħaddim ta' dan l-artikolu tal-liġi għall-appell tiegħu;
30. Fuq ix-xaqliba l-oħra, il-konvenuti jgħidu li t-Tribunal ta' Reviżjoni tal-Ambjent u l-Ippjanar għamel sew li applika l-**artikolu 14 tat-Tieni Skeda tal-Kap 504 tal-Liġijiet ta' Malta** għaliex dan kien fis-seħħ meta ta d-deċiżjoni finali tiegħu. Barra minn hekk, il-konvenuti biex isaħħu dina l-fehma tagħhom isemmu għadd ta' deċiżjonijiet tal-qrati fejn ingħad li t-Tribunal huwa marbut li japplika l-*policies* li jkunu fis-seħħ dakinhar li tkun ħa tingħata s-sentenza u mhux dawk il-*policies* li jkunu fis-seħħ fil-mument li ssir l-applikazzjoni għall-iżvilupp;
31. Il-qorti tissokta billi tgħid li huwa minnu li hemm għadd ġmielu ta' sentenzi li jgħidu li t-tribunali u l-bordijiet tal-ippjanar għandhom japplikaw dejjem il-*policies* attwali anke jekk dawn ikunu daħlu fis-seħħ wara r-registrazzjoni tal-applikazzjoni (ara

inter alia Emanuel Mifsud v. Il-Kummissjoni Għall-Kontroll ta' I-lżvilupp deċiża mill-Qorti tal-Appell fil-31 ta' Mejju, 1996, *Anthony Demajo nomine v. Kummissjoni għall-Kontroll ta' I-lżvilupp* deċiża mill-Qorti tal-Appell fis-6 ta' Diċembru, 2002 u *Joachim magħruf bħala Jack Galea v. L-Avukat Ġenerali et* deċiża mill-Qorti Kostituzzjonali fl-24 ta' April, 2014). Kif tajjeb imfisser mill-Qorti tal-Appell fis-sentenza *Anthony Laferla et v. L-Awtorità ta' Malta dwar I-Ambjent u I-lppjanar* deċiża fis-26 ta' Marzu, 2014,

«il-prinċipju regolatur hu illi huma l-pjanijiet u policies eżistenti fi żmien tad-deċiżjoni li jipprevalu għal approvazzjoni jew rifjut ta' żvilupp. Ma jistax jingħad li applikant ikun akkwista xi dritt qabel ma tiġi deċiża l-applikazzjoni u kull applikazzjoni hi soġġetta għal-pjanijiet u policies eżistenti meta tkun ser tingħata d-deċiżjoni b'dan illi kull parti għandha tingħata l-opportunità li tottempera u tidderiġi ruħha f'każ ta' bdil fil-mori ta' proċessar ta' applikazzjoni. Dan jingħad peress illi regoli ta' planning huma ta' natura ta' interess pubbliku li jipprevalu fuq l-interess privat dment li ma jkunx ġa hemm dritt vestit jew il-liġi tipprovdni mod ieħor.»

32. Madankollu l-każ li għandha quddiemha l-qorti mhijiex dwar l-applikazzjoni ta' pjanijiet u *policies* iżda dwar jekk it-Tribunal setax iwañhal multa lir-rikorrent skont l-**artikolu 14** tat-**Tieni Skeda** tal-**Kap 504 tal-Liġijiet ta' Malta**, dwar appell li ġie introdott qabel ma dik il-liġi kienet daħlet fis-señħ. Ifisser allura li l-ġurisprudenza marbuta mal-*policies* u l-pjanijiet viġenti hija għalkollox irrilevanti għall-għanijiet tal-kawża li għandha quddiemha l-qorti. It-tielet eċċezzjoni tas-Segretarju tat-Tribunal ta' Reviżjoni tal-Ambjent u I-lppjanar u l-għaxar eċċezzjoni tal-Awtorità dwar I-Ambjent u I-lppjanar għalhekk qegħdin jiġu miċħuda;
33. Tassew dak li huwa tabilhaqq rilevanti għall-għanijiet ta' din il-kawża huwa dak li jgħid l-**artikolu 12(1)(e)** tal-**Att dwar I-Interpretazzjoni (Kap 249 tal-Liġijiet ta' Malta)**. Dan l-artikolu jaqra hekk:

«12. (1) Meta xi Att mgħoddi wara l-bidu fis-señħ ta' dan l-Att iħassar xi liġi oħra, kemm-il darba ma jidhirx ħsieb kuntrarju, t-ħassir m'għandux jolqot:

...

(e) kull stħarrig, proċedimenti legali, jew rimedju dwar xi dritt, privileġġ, obbligazzjoni, responsabbiltà, penali, konfiska, jew piena kif intqal qabel,

u kull stħarrig, proċedimenti legali, jew rimedju bħal dawk jistgħu jinbdew, jitkomplew, jew jiġu nforzati, u kull penali, konfiska jew piena bħal dawk jistgħu jiġu mposti, bħallikieku l-Att li jħassar ma jkunx għadda.»

34. Ifisser dan li sakemm ma jkunx hemm liġi li tgħid mod ieħor, proċeduri legali li jkunu nbdew taħt reġim legali speċifiku għandom jibqgħu regolati b'dak ir-reġim legali, minkejja li dak ir-reġim legali jkun ġie mħassar waqt li jkunu għaddejjin dawk il-proċeduri legali. Dan ma huwa xejn ħlief riflessjoni tal-prinċipju ġenerali li bħala regola l-liġijiet ma japplikawx b'lura iżda bil-quddiem (ara f'dan is-sens l-istudju magħmul fis-sentenza ***Kummissarju tat-Taxxi Interni v. Alfred Caruana*** deċiża fl-10 ta' Jannar, 2007);
35. Ta' min jgħid ukoll li dan l-artikolu speċifiku meħud mill-**Att dwar l-Interpretazzjoni** jsaħħaħ u jpoġġi fil-kotba tal-liġi, prinċipju ġuridiku dwar materja ta' retroattività ta' liġijiet li kien ilu sew stabbilit fil-ġurisprudenza tagħna. Fost din il-ġurisprudenza nsibu dik ippronunzjata mill-Qorti tal-Appell fis-sentenza tas-26 ta' Frar, 1954 fil-kawża fl-ismijiet ***Edgar Baldacchino et v. Onor Dr. Tommaso Caruana Demajo LL.D. ne et.*** Hemm ġie mtenni li meta f'liġi li toħroġ ma jkunx hemm klawsola retroattiva, u l-kliem tagħha ma jkunx jimporta retroattività, dik il-liġi m'għandhiex ikollha effett retroattiv, lanqas jekk tkun ta' interess jew ordni pubbliku. Il-Prim'Awla tal-Qorti Ċivili fis-sentenza tad-29 ta' Ottubru, 1959 fil-kawża ***Joseph Caruana Curran ne v. Anthony Camilleri ne*** qablet ma' dan it-tagħlim tal-Qorti ta' l-Appell meta tenniet li biex liġi jkollha effett retroattiv, jeħtieġ li dan l-effett jirriżulta b'mod l-aktar ċar u żgur, u għaldaqstant, fid-dubju għandu jkun eskluż;
36. Il-kunċett ta' retroattività jsib ukoll applikazzjoni fi proċeduri li jkunu ġa mibdija billi,

kif ġie mtenni f'sentenza tal-Prim'Awla tal-Qorti Ċivili tat-3 ta' Diċembru, 1947 fil-kawża fl-ismijiet **Dottor Filippo Nicolo Buttigieg et v. Maġġur Gerard C. Gatt R.M.A.**, «*fil-każ ta' proċedimenti ġa avvjati liġi ġdida ma tistax tkun retroattiva, iżda r-retroattività għandha xorta waħda tiġi applikata f'proċedimenti ġa avvjati jekk din tkun espressament sancita mill-istess liġi ġdida.*»;

37. Imħaddem dan kollu għall-każ tagħna, fil-mument li Joseph Genovese dañhal l-appell tiegħu f'Awwissu 2003, il-liġi applikabbli kienet l-**Att Dwar l-Ippjanar tal-Iżvilupp (Kap 356 tal-Liġijiet ta' Malta)**. Dakinhar il-liġi ma kinitx tagħti s-setgħa lill-Bord tal-Appelli dwar l-Ippjanar (li wara ħadlu postu t-Tribunal ta' Revizjoni tal-Ambjent u l-Ippjanar) biex jimponi multi fuq appelli li jiġi meqjusa bħala fiergħa u vessatorji. Din is-setgħa li timponi multi ġiet mogħtija biss lit-Tribunal ta' Revizjoni tal-Ambjent u l-Ippjanar fil-31 ta' Diċembru, 2011 meta dañal fis-señh l-**artikolu 14 tat-Tieni Skeda tal-Kap 504 tal-Liġijiet ta' Malta**;
38. Issa mkien ma hemm imniżżel fil-liġi li l-**artikolu 14 tat-Tieni Skeda tal-Kap 504 tal-Liġijiet ta' Malta** jgħodd ukoll għal appelli li jkunu saru qabel il-31 ta' Diċembru, 2011 (data meta dan l-artikolu dañal fis-señh). Jiġi b'hekk, li bit-tħaddim tal-**artikolu 12(1)(e) tal-Att dwar l-Interpretazzjoni** fuq imsemmi u tal-prinċipju generali, li bħala regola l-liġi ma tħarisx b'lura iżda tħares bil-quddiem, l-**artikolu 14 tat-Tieni Skeda tal-Kap 504 tal-Liġijiet ta' Malta** għandu jitqies li jgħodd biss għal appelli li jidhlu wara l-31 ta' Diċembru, 2011;
39. Fi kliem ieħor, ladarba l-appell ta' Joseph Genovese ġie introdott qabel id-dñul fis-señh tal-**artikolu 14 tat-Tieni Skeda tal-Kap 504 tal-Liġijiet ta' Malta**, l-appell tiegħu ma jistax jitqies bħala milqut minn din il-liġi. F'dan is-sens għalhekk ir-raba', is-sitt u s-seba' eċċezzjoni tal-konvenut Segretarju tat-Tribunal ta' Revizjoni tal-Ambjent u l-Ippjanar u r-raba' u l-ħames eċċezzjoni tal-konvenuta Awtorità ta' Malta dwar l-Ambjent u l-Ippjanar mhumiex mistħoqqa għaliex it-Tribunal ta' Revizjoni tal-Ambjent u l-Ippjanar ma setax legalment japplika l-piena kontemplata bl-**artikolu 14 tat-Tieni Skeda tal-Kap 504 tal-Liġijiet ta' Malta** fuq appell li kien

jippreċedi lil dik il-liġi;

40. Anke l-loġika u s-sens komun jgħidulek li mhux sew li wieħed jeħel kastig dwar xi ħaġa li jkun għamel qabel ma jkun ġie introdott dak il-kastig. Meta Joseph Genovese ressaq l-appell tiegħu, ma kien hemm l-ebda liġi li kienet tgħid li min iressaq appell jista' jkun sugġett għal multa ta' €2500 jekk jirriżulta li l-appell tiegħu jkun sar fil-vojt. Għalhekk il-konvenut Segretarju tat-Tribunal ta' Reviżjoni tal-Ambjent u l-Ippjanar ta' xejn qanqal fl-eċċezzjonijiet tiegħu l-prinċipju legali li l-injoranza tal-liġi mhijiex skuża. Dan għaliex f'dan il-każ mhux injoranza tal-liġi dwar il-multa kien hemm, iżda inezistenza tal-liġi dwar il-multa;
41. Fuq kollox, anke jekk stess l-appell ta' Joseph Genovese seta' kien tabilhaqq wieħed fieragħ, xorta waħda lanqas ma hija ħaġa xierqa li Joseph Genovese jispiċċa jeħel multa ta' €2500 bit-tħaddim ta' liġi li daħlet fis-seħħ seba' snin wara li ppreżenta l-appell tiegħu. Hija ingustizzja kbira li wieħed jeħel ta' penali, li tkun daħlet fil-liġi saħanistra seba' snin wara li jkun wettaq l-għemil, li tiegħu ikun qiegħed jiġi kkastigat bil-penali;
42. Din il-qorti għalhekk qiegħda tasal għall-fehma li Joseph Genovese għandu raġun jgħid li d-deċiżjoni tat-Tribunal ta' Reviżjoni tal-Ambjent u l-Ippjanar li twaħħlu multa ta' €2500 hija *ultra vires*. Dan għaliex it-Tribunal applika liġi b'lura, meta skont l-**artikolu 12(1)(e) tal-Att dwar l-Interpretazzjoni** suppost dan ma kellux japplika l-**artikolu 14 tat-Tieni Skeda tal-Kap 504 tal-Liġijiet ta' Malta**, anke jekk stess dan seta' deherlu li l-appell ta' Joseph Genovese kien wieħed fieragħ u vessatorju;
43. Illi peress li l-qorti sabet li d-deċiżjoni tat-Tribunal ta' Reviżjoni tal-Ambjent u l-Ippjanar kienet waħda *ultra vires* minħabba li l-appell tiegħu ma setax jintlaqat bl-**artikolu 14 tat-Tieni Skeda tal-Kap 504 tal-Liġijiet ta' Malta**, l-istess qorti għalhekk m'għandhiex għalfejn tistħarreġ biex tara jekk l-istess deċiżjoni ngħatatx

bi ksur tal-**artikolu 39 tal-Kostituzzjoni ta' Malta** u/jew tal-**artikoli 6 jew 7 tal-Konvenzjoni Ewropea** kif inkorporat fil-**Kap 319 tal-Ligijiet ta' Malta**. Għalhekk il-qorti sejra tastjeni milli tiddeċiedi kemm it-talbiet, kif ukoll l-eċċezzjonijiet dwar dan l-aspett tat-tilwima;

Deċiżjoni

Għaldaqstant għar-raġunijiet fuq imsemmija din il-qorti qiegħda taqta' u tiddeċiedi din il-kawża billi:

- i. **Tilqa'** l-ewwel talba tar-rikorrent u tgħid li hija sejra tistharreg il-validità ta' dik il-parti tad-deċiżjoni meħuda mit-Tribunal ta' Revizjoni Dwar l-Ambjent u l-Ippjanar tad-29 ta' Marzu 2012 fil-każ ***Joseph Genovese v. L-Awtorità ta' Malta Dwar l-Ambjent u lppjanar*** fejn giet imposta l-multa ta' €2,500;
- ii. **Tiċhad** it-tielet, ir-raba', is-sitt u s-seba' eċċezzjoni tal-konvenut Segretarju tat-Tribunal ta' Revizjoni tal-Ambjent u l-Ippjanar u r-raba', il-ħames u l-għaxar eċċezzjoni tal-konvenuta Awtorità ta' Malta dwar l-Ambjent u l-Ippjanar (illum Awtorità tal-Ippjanar) għaliex sabet li dawn mhumiex mistħoqqa;
- iii. **Tilqa'** t-tieni talba fis-sens biss li l-parti tad-deċiżjoni tat-Tribunal ta' Revizjoni tal-Ambjent u l-Ippjanar dwar it-twaħħil tal-multa hija nulla, invalida u mingħajr effett għaliex it-Tribunal ma kellux is-setgħa bil-liġi li jwaħħal dik il-multa fuq appell li gie mdaħħal qabel id-dħul fis-seħħ tal-**artikolu 14 tat-Tieni Skeda tal-Kap 504 tal-Ligijiet ta' Malta** u **tastjeni** milli tqis il-bqija tat-tieni talba tar-rikorrent dwar jekk id-deċiżjoni tat-Tribunal ta' Revizjoni tal-Ambjent u l-Ippjanar itteħditx bi ksur tal-**artikolu 39 tal-Kostituzzjoni ta' Malta** u/jew tal-**artikoli 6 u 7 tal-Konvenzjoni Ewropea** u **tastjeni** wkoll milli tqis l-eċċezzjonijiet tal-konvenuti dwar din il-parti tat-tieni talba;

Fl-aħħar nett, il-qorti qiegħda **tordna** illi l-ispejjeż tal-kawża, kif deċiżi minn din il-qorti

bis-sentenza tat-30 ta' Ġunju, 2020 għandhom jibqgħu l-istess, filwaqt li l-bqija tal-ispejjeż għandhom jithallsu kollha hemm huma mill-konvenuti Segretarju tat-Tribunal ta' Reviżjoni tal-Ambjent u l-Ippjanar u Awtorità tal-Ippjanar *in solidum* bejniethom bħala l-partijiet telliefa fil-kawża.

Christian Falzon Scerri
Imħallef

Mary Josephine Musu
Deputat Registratur